

Seçkilər yerli özünüidarəetmə orqanına marağın artdığını təsdiqlədi

Yanvarın 29-da ölkəmizdə keçirilən sayca 6-cı bələdiyyə seçkilərini müşahidə etmək məqsədilə 10 saylı Binəqədi III Seçki Dairəsinin 13 saylı seçki məntəqəsində olduq. Səhərin yenidən açılmasına baxmayaraq, seçki məntəqəsinin qarşısında qələbəlik var idi. Seçicilər səsvermə anının başlanacağı dəqiqələri gözləyirdilər. Çox keçmir ki, vaxt yetişir. Məntəqə seçki komissiyasının sədri Gülər Məcidova saat 08:00-da səsvermənin başladığını elan edir. Beləliklə, seçici fəallığı ilə müşahidə olunan 13 saylı məntəqədə səsvermə başlayır.

284 nömrəli orta məktəbin binasında yerləşən məntəqədə seçicilərin öz konstitusion hüquqlarını reallaşdırmaları üçün bütün lazımı şərait yaradılıb. Seçkiləri müşahidə etmək üçün məntəqədə veb-kameralar quraşdırılıb. Müşahidəçilərlə söhbət edirik. Dostuxanım Ağayeva deyir ki, Yeni Azərbaycan Partiyasının üzvüyəm. Biləcəri qəsəbəsində yaşayıram. Bələdiyyələr yerli özünüidarəetmə orqandır. Qəsəbə sakini olaraq istəyirəm ki, ən yaxşı namizədlər bu gün Biləcəri bələdiyyəsini təmsil etsinlər. Düşündüm ki, seçkiləri müşahidə etməklə mən də vətəndaşlıq borcumu yerinə yetirmiş olaram. Səslər sayılıb nəticələr bəlli olana kimi seçki məntəqəsini tərk etməyəcəyəm. Əgər hiss etsəm ki, kimlərsə seçkiyə müdaxilə etmək istəyir, dərhal, dairə və MSK-ya qanunsuzluq haqqında məlumat verəcəyəm. Əgər belə bir hal baş versə, digər müşahidəçilərlə birlikdə onu aktlaşdıracağıq. İnanıram ki, məntəqədə heç bir qanun pozuntusu olmayacaq. Vətəndaşlar sərbəst şəkildə seçimlərini edirlər. Məntəqədə veb-kameranın quraşdırılması müşahidəçilərin də işini yüngülləşdirir.

Söhbətimizi digər müşahidəçi Dürdanə Sədirova ilə davam etdirir.

rik. Dürdanə xanım deyir ki, bələdiyyə seçkilərinə maraq xeyli artıb. Biləcəri bələdiyyəsi üzrə 33 namizəd qeydə alınıb. Təbliğat kampaniyası dövründə namizədlər ev-ev gözərək sakinlərlə görüşüb öz təbliğatlarını aparıblar. Görünən odur ki, təbliğatın düzgün aparılması seçicilərin fəallığına da təsir edib. Namizədlərin nümayəndələri də sərbəst şəkildə müşahidə aparırlar. Bu seçkilər ədalətli rəqabətlə müşahidə olunur. Namizədlər cəmiyyətin müxtəlif təbəqələri, ayrı-ayrı siyasi təşkilatların nümayəndələridir. Sağlam rəqabət olan yerdə nəticələr də ürəkaçan olur. İstədiyimiz budur ki, ən yaxşı namizədlər bələdiyyə üzvü seçilsin. Ona görə buradayıq ki, seçkilər ədalətli keçirilsin. Hər hansı kənar müdaxilə olmasın. Düşünürəm ki, heç kim buna getməz. Ciddi nəzarət mexanizmindən başqa ictimai qınaq da var. Onu da qeyd edirəm ki, namizədlər hamısı tanıdığımız, gündəlik üzləşdiyimiz nüfuzlu şəxslərdir. İstəyirik ki, daha çox haqqı olanlar seçilsin.

Səsvermədə iştirak edən gənc bir xanım diqqətimizi çəkir. Hiss olunur ki, xanım ilk dəfə səsvermədə iştirak edir. Məntəqə seçki ko-



missiyasının sədri Gülər Məcidova səsvermənin qaydalarını izah edib gənc xanımı səsvermə kamerasına istiqamətləndirir...

Onunla tanış oluruq. Çinarə Şeydayeva ilk dəfə bələdiyyə seçkilərində iştirak etdiyini deyir: "Namizədlərdən bir neçəsini şəxsən tanıyıram. Təbliğat dövründə tanımadıqlarım namizədlər də evimizə gəlib, öz seçki platformaları haqqında bizi məlumatlandırıblar. Açığını deyəcəyəm, düşünürəm ki, hər bir vətəndaş seçkidə fəal iştirak etsə, həm bələdiyyələrin layiq olanlarla formalaşmasına nail olmaq olar, həm də seçkidə qeyri-neqativ halların qarşısını almış olarıq. Mən ilk dəfədir ki, bələdiyyə seçkilərində səs verirəm. Heç bir kənar müdaxilə olmadı. İstədiyim namizədə səs verdim".

Məntəqə seçki komissiyasının sədri məlumat verdi ki, 13 saylı məntəqədə 1290 namizəd qeydə alınıb. Biz saat 10 radələrində

məntəqəni tərk etdik. Məntəqədə olarkən 149 seçici konstitusiya hüququndan istifadə edərək sərbəst şəkildə səs verdi. Onu da qeyd edək ki, seçici fəallığı artan temp üzrə müşahidə olunurdu.

Yolumuzu Biləcəri qəsəbəsindəki 5 saylı məntəqədən saldıq. Seçki məntəqəsinin qarşısında səs vermiş seçicilərlə Sevinc Babayeva, Aynurə Hacıyeva, Eyyub Xəlilovla qarşılaşdıq. Onlardan səsvermənin necə keçirildiyini soruşduq-da Sevinc xanım dedi:

- Məntəqədə veb-kamera quraşdırılıb. Seçkini çoxsaylı müşahidəçilər izləyir. Bundan əlavə, bələdiyyə üzvlüyünə namizədlərin nümayəndələri də seçkiləri müşahidə edirlər. Səsvermə heç bir kənar müdaxilə olmadan keçirilir. İnanırıq ki, bu bələdiyyə seçkiləri həm seçki fəallığına, həm də demokratik keçməsinə görə tarixə düşəcək.

Məntəqəyə daxil olub qeydiyyatdan keçirik. Məntəqə seçki ko-



missiyasının sədri Solmaz Kazımovə məlumat verir ki, burada səsvermə üçün 1271 namizəd qeyd alınıb. Hələlik 197 nəfər səsvermədə iştirak edib. Bu gün keçirilən seçkidə çox ciddi şəkildə seçici fəallığı müşahidə olunmaqdadır. Məntəqədə müxtəlif ictimai təşkilatları, siyasi partiyaları təmsil edən çoxsaylı müşahidəçilər qrupu iştirak edirdi.

Müşahidəçilərdən Gülnarə Fərəcova ilə söhbət edirik. O dedi: "Səsvermə başlayan andan buradayıq. Seçkilərə maraq artdığı kimi, ictimai nəzarət də güclüdür. Hətta səsvermədə iştirak edən seçicilər belə səs verdikdən sonra məntəqədə dayanıb səsverməni müşahidə edirlər. Bu vaxta kimi heç bir qanun pozuntusuna, kənar müdaxiləyə rast gəlməmişik.

Digər müşahidəçi Şəhla Muradova ilə söhbətimizi davam etdiririk. Şəhla xanım qeyd edir ki, seçkiləri müşahidə etmək qərarına gəlib: "Fikirləşdim ki, öz taleyimizə

biganə qalmayım. Bələdiyyələr xalqa ən olçatan özünüidarəetmə orqanıdır. Problemlərimizi bilən insanların bələdiyyə üzvü seçilməsi üçün hamılıqla seçkidə fəal iştirak etməliyik. Ona görə buradayıq ki, seçkidə ən layiqli namizədlərin aldıkları səs qorunmasında, seçkilərin ədalətli keçirilməsində iştirak edək. Ən azından mən də vicdanım qarşısında hesabat verəndə deyə bilim ki, vətəndaş olaraq üzərimə düşən işi layiqincə yerinə yetirdim".

10 saylı Biləcəri III Seçki Dairəsinin 8, 1 və 2 saylı məntəqələrində də səsvermənin gedişini müşahidə etdik.

1 saylı seçki məntəqəsində rastlaşdığımız səhnə istər-istəməz diqqətimizi çəkdi. Qəsəbə sakini Mehrab Sadiq oğlu Rəfiyev səs verməyə oğlu Rəhim Rəfili ilə gəlmişdi. Mehrab dedi ki, oğlum Rəfinin 18 yaşı təzə tamam olub. Rəhim bu gün ilk dəfə seçkilərdə iştirak edir.

Belə bir məqamda onun yanında olmaq istədim. Rəhimin seçiminə hörmətlə yanaşacağam. Kaş oğlunun səs verdiyi bələdiyyə üzvləri etimadı doğrultsunlar.

Söhbəti gənc seçici Rəhim Rəfili ilə davam etdiririk:

- Çox həyəcanlıyam. Böyüdü-yüm, müstəqil həyata atıldığım, hətta seçmək, səsvermə şansı qazandığım üçün sevinirəm. Bu gün burada seçici olaraq iştirak edirəm. Etiraf edirəm ki, iddialıyam. Gələcəkdə seçkilərdə namizəd kimi iştirak etmək, xalqıma, vətənimə və dövlətimə qulluq etmək niyyətindəyəm. Vətənə, millətə və dövlətimizə xeyirli olsun. Səsvermədə heç bir müdaxilə olmadı. Seçimimi sərbəst, azad şəkildə ifadə etdim.

Xatırladaq ki, 10 saylı Binəqədi III Seçki Dairəsi 2 bələdiyyəni əhatə edir: bunlar Binəqədi qəsəbə bələdiyyəsi və Biləcəri bələdiyyəsidir. Seçki dairəsində 42 daimi seçki məntəqəsi və müvəqqəti yaradılmış 1 seçki məntəqəsindən ibarətdir. Dairə üzrə daimi seçici siyahılarında seçicilərin sayı-52610 nəfərdir. 3, 5, 13, 16, 21, 32, 37 seçki məntəqələrində veb-kamera quraşdırılıb. Dairə Seçki Komissiyasında olanda komissiyanın sədri İsgəndər Əliyev bildirdi ki, hələlik hər hansı qanun pozuntusu, seçkiyə kənar müdaxilə barədə seçki dairəsində heç bir şikayət və müraciət qeydə alınmayıb.

***Elşən QƏNİYEV,
İlham BABAYEV (foto),
"Azərbaycan"***